



لنډه کيسه

ه هېڅ څه نه شو
Ketabton.com

ليکوال: واجد منگل

د هيڅ درد دوا نه شوم

ليکوال: واعد « منگل »

ترتيب: افغان کتابتون

پيل

زيات وخت تېر وو، پوره دولس کاله له کورنۍ، کلي او وطنه ليرې وم. په کوچنيوالي مې دې بېلتون ته غاړه ورکړې وه.

کور کې يوې کوچنۍ خبرې زما د ژوند برخليک بدل کړ او تر بل هېواد يې ورسولم.

پوهيدم، کورنۍ به مې ډېر ځايونه را پسې لوټ په لوټ کړي وي، دومره انتظار به يې، لکه ستوري يې چې د شپې راتلو ته کوي، کړی وي. يا شايد له څو کالو وروسته يې په مرگ حساب کړی وم.

خو زه، د کلونو دردونو له زغملو سره سره بيا هم ضد نيولی وم. نه پوهيدم چې ولې، بېرته کور ته تلل مې نه غوښتل.

د نړۍ تر ټولو ښايسته ځای کې، له ښايسته خلکو سره اوسيدم، خو دا ښايسته ځای راته وروسته دوزخ ښکاريده.

هر څه مې لرل خو د زړه سکون نه وو. هڅه مې کوله، ټول هېر کړم، نه کيده، ورځ په ورځ مې زړه را تنگېده، له ژونده ستومانه وم، زړه مې د مور غېره غوښته، هغه غېره چې د نړۍ تر ټولو ستړی زوی پکې آرام وکړي.

بله لار نه وه، ليونتوب مې په ځان نه لوریده، دوه اختياريه مې لرل، بېرته کور ته تلل يا همداسې سرگردانه پاتې کېدل.

له ځان سره مې وويل: تر کله به ضد نيولی وم؟، ايا ښه نه دی چې نور بايد کور ته لاړ شم؟، ايا ما بد نه دي کړي؟

نه پوهيدم، نور مې دا بېلتون نه شو زغملی، افغانستان ته لاړم...

کور مې له ښاره ليرې په يوه کلي کې وو. نه وم خبر چې کورنۍ مې لا تر اوسه هلته اوسېږي يا نه؟

زړه نا زړه مې له يو سراچه ډوله موټر لرونکي کس سره خبره وکړه، د کلي نوم مې ورته وويل.

پاو مزل مو وکړ، سر مې د موټر د دروازې له شيشې سره لگولی وو، د وطن ننداره مې کوله، له سترگو مې بې اختياره اوبښکې تويېدې، هره سيمه راته نوې ښکارېده، بايد نوې وای، دولس کاله ترې ليرې وم.

د اوړي موسم وو، هوا گرمه وه، د مازديگر لمر د افغانستان د غرو په لوړو څوکو خپلې وړانگې غوړولې وې.

وروسته موټر چلونکي مې فکر را خراب کړ:

- را ورسيدو.

دوه سوه افغانۍ مې ور وشميرلې. موټروان اکسيلېټر ته پښه ورکړه، شاته په سړک خړې دوړې پورته شوې...

شاوخوا مې وکتل، ټول ځايونه نا اشنا وو، د کلي بڼه زياتره بدله وه، ډېر کورونه په کنډوالو بدل شوي وو، خاص څو لويې نوې ودانۍ تر سترگو کيدې.

وړاندې لارم، هېڅ نه پوهيدم چې کوم ځای ته روان يم، خلکو هم نه پيژندم، د کلي ماشومان اوس زلميان شوي وو او زلميان بيا په پخه عمر کې وو.

د سيمې د بڼې بدلیدو له امله مې کور نه شو پيدا کولی، دومره مې په ذهن کې وو چې له يو سپين رنگه جومات سره نيردې اوسيدو.

يوې او بلې خوا وگرځيدم، مخې ته له يو دېوال سره شنې گڼې ونې ولاړې وې. دا هغه ونې وې چې ما او ورور مې کپنولي وې.

بيا مې جنوب خوا ته وکتل، لويې لويې ودانۍ جوړې وې خو سپين رنگه جومات هماغسې رنگ وو.

سم باوري شوم، کور مې سم کړ، دروازې ته ور ورسيدم. شاته مې د موټر غږ تر غوږو شو، د خام سړک په يو رنگ ځای کې کې تور رنگه موټر په ډېرې تېزۍ سره ودرېد. د بڼې اړخ ټايرونه يې د سړک رنگ ځای ته برابر شول، له کندی اوبو څرېکه وکړه، پاکې جامې يې را ولرلې. پاس مې ور وکتل، يو ځوان هلک ترې رابنکته شو، زړې او خيرنې جامې يې اغوستې وې، ستړۍ بنکاریده، لاسونه يې په رنگ تور شوي وو. شونډې يې چاودې وې. فکر مې وکړ، بنايي د کلي يو کس دی. وروسته بڼه نيردې راغی، په حيرانۍ يې راته وکتل، بيا مې له مخې تېر شو، د يوې ماتې خړې لرگينې دروازې خوا ته يې گامونه واخيستل...

اتکل مې غلط وو، له کاره سترې ستومانه راستون شوی دا هلک مې کشر ورور وو.

څو شیبې په ځای کې ولاړ وم، کور ننوتلو ته مې زړه نه شو بڼه کولی، سل زړونه مې سره وتړل، په انگر ور ننوتم.

اه! هغه پخوانۍ لویه حویلی نوره نه وه پاتې، چارچېره خام دېوالونه تاو وو، یوازې یوه کوټه او تشاب ور پاتې وو.

کشر ورور مې په داسې حال کې چې ځمکه یې جارو کوله، را وکتل. زما څیرې ډېر بدلون کړی وو، نه وم یې پیژندلی.

مور مې د کوټې ته جوړ کوچني سالون کې په ویل چیر (معیوبینو چوکۍ) ناسته وه، له اوږو مې بکس بښکته کړ، ور منډه مې کړه، په پښو یې ور پرې وتم، له اوښکو ډکې سترگې مې ور واړولې:

- موري! عابد یم.

غلي وه، د خبرو سپکه نه وه ور پاتې.

زه هم چوپ وم، ذهن کې مې را تېر شول؛ ولې مې مور عکس العمل وه نه ښود؟

شاته مې مخ واړو، ورور مې هماغسې ولاړ وو، جارو یې لاس کې نیولې وه.

را ویي کتل، په تندي کې یې گونځې پیدا شوې، په زوټه (زوره) یې را غږ کړ:

- زموږ له خوریدو دې ډېر خوند واخیست؟، کور ته نه راتلل درته ډېر خوند در کړ؟ ها؟

ويي توخل، مخ يې سور واوښت، جارو يې له لاسه وه غورځيده، په خشکه (غوسه) يې وويل:

- ته به اوس زموږ د کوم درد دوا شي؟ مور به مې هماغسې روغه کړي؟ پلار به مې بېرته را ژوندی کړي؟

د بني اړخ دېوال ته يې گوته ونيوله:

- هغه دوه مشران وروڼه به بېرته سره يو ځای کړي؟

وروسته غلی شو، چا خبرې نه کولې. ما مې د موي سترگو ته وکتل، خړه پرده پرې راغله، بېرته يې خلاصې کړې، غټه اوښکه يې له سترگو او غورځيده...

ورور مې په حقه وو، مور مې را پسې د خبرو او ولاړيدو سپکه له لاسه ورکړې وه، پلار مې د غم او خفگان له امله مړ وو، دوه مشران وروڼه مې جدا شوي وو، د کور دروازي اوس د يوې پر ځای، درې شوې وې. لنډه دا چې هر څه بدل وو. زه بېرته راغلم خو د هېڅ درد دوا نه شوم...

پای

يادونه!

خپل نظرونه مو په لاندې ادرسونو را سره شریک کړئ! ستاسې نېک نظرونه ما سره
پوره مرسته کولی شي.

فیسبوک: [Wajid Mangal](#)

واتساپ: [+4368864664143](#)

ایمېل: wajidmangal2003@gmail.com

Get more e-books from www.ketabton.com
Ketabton.com: The Digital Library